

REGOLAMENTI

REGATTA TA' JUM IL-HELSEN

31 ta' Marzu 2016

L-Għaqda Regatta Nazzjonali u Qdif Iehor, flimkien ma' SportMalta, javżaw li r-Regatta tal-Helsen tal-31 ta' Marzu 2016 se tiġi organizzata mill-Għaqda Regatta Nazzjonali u Qdif Iehor (dak kollu li għandu x'jaqsam ma' tiġrijiet u kwistjonijiet oħra tekniċi) u minn SportMalta (minn naħa loġistika u l-hlas kollu tal-ispejjeż u premjijiet) fil-Port il-Kbir ta' Malta skont ir-regolamenti li ġejjin bl-ewwel tiġrija tibda fis-siegha ta' wara nofsinhar (1pm).

L-EWWEL TAQSIMA - PREAMBOLU

1.1 Definizzjonijiet

Għall-fini ta' dawn ir-Regolamenti, l-kliem u l-frazzjonijiet li jidhru fihom huma kif imfissra hawn taht:

- a) "Għaqda Regatta Nazzjonali u Qdif Iehor" hija l-Assoċjazzjoni Nazzjonali (federazzjoni) Maltija tal-isport tal-qdif, l-organu li tiġbor fiha l-Klabbs kollha affiljati, u li jistgħu jiehdu sehem fir-Regatta;
- b) "SportMalta" huwa l-organu uffiċjali li qed jiffinanzja u jipprovdi l-infrastruttura għar-Regatta, inkluż il-premjijiet;
- c) "Kummissjoni Regatta" huwa grupp ta' persuni appuntati mill-Għaqda Regatta Nazzjonali u Qdif Iehor biex jiehdu hsieb l-organizzazzjoni u l-andament tat-tigrijiet tar-Regatta, liema grupp ta' persuni għal din ir-Regatta se jkun il-Kunsill tal-Assoċjazzjoni. Din il-Kummissjoni għanda tahtar "Technical Board" kif deskritt fir-regolamenti biex jassistuha dak in-nhar tar-Regatta;
- d) "L-Organizzazzjoni" hi Għaqda Regatta Nazzjonali u Qdif Iehor (dak kollu li għandu x'jaqsam ma' tigrijiet u kwistjonijiet oħra tekniċi) u SportMalta (minn naha loġistika u l-hlas kollu tal-ispejjeż u premjijiet);
- e) "Kap tal-Ġurija" huwa/hija l-persuna nkarigata mill-Għaqda Regatta Nazzjonali u Qdif Iehor biex twettaq u tara li jiġu osservati r-regolamenti tar-Regatta. Id-deċiżjoni tiegħu/tagħha hija finali f'kull każ;
- f) "Ġurija" huma l-persuni mahtura bhala l-membri tal-ġurija (*judges*) mill-Kummissjoni Regatta;
- g) '*Water Judges*' huma membri tal-ġurija li jkunu qed iwettqu xogħolhom minn fuq id-dgħajes u/jew laneċ matul it-tlielaq;
- h) 'Starter' hija dik il-persuna inkarigata sabiex tindika t-tluq ta' kull tigrija;
- i) It-tigrijiet kollha tar-Regatta huma maqsuma f'żewġ Kategoriji:-
 - a. dik ewlenija magħrufa bhala Kategorija 'A'; u
 - b. kategorija oħra magħrufa bhala Kategorija 'B'
- j) "Klabb" huwa għaqda affiljata fl-Għaqda Regatta Nazzjonali u Qdif Iehor;
- k) "Dgħajsa" hija l-istruttura tal-injam biss, immarkata bil-kuluri tal-Klabb li tirrappreżenta, flimkien mal-imqadef skont kif indikat mit-tigrija partikulari;
- l) "Qaddief" huwa l-persuna li tkun f'dgħajsa u li tiegħu sehem fir-Regatta f'isem il-klabb li miegħu tkun registrata;
- m) "Opra" hija magħmula minn grupp ta' qaddiefa flimkien mad-dgħajsa, registrati f'isem il-klabb biex jiehdu sehem fit-tigrijiet tar-Regatta.

1.2 Programm

- 1.2.1 It-tigrijiet li għandhom isiru huma kif imnizzla fit-tabella t'hawn taht li tindika l-kategorija u l-punti li jinghataw lill-ewwel tliet opri klassifikati:

| | Kategorija A | Kategorija B |
|--------------------------|---|--|
| L-Ewwel Tigrja | | Dghajes Ċ Tal-Pass. l-ewwel: 20 punt; it-tieni: 12-il punt; it-tielet: 6 punti |
| It-Tieni Tigrja | Dghajes A Tal-Midalji. l-ewwel: 20 punt; it-tieni: 12-il punt; it-tielet: 6 punti | |
| It-Tielet Tigrja: | | Kajjikki l-ewwel: 12-il punt; it-tieni: 8 punti; it-tielet: 4 punti |
| Ir-Raba' Tigrja: | Frejgati l-ewwel: 12-il punt; it-tieni: 8 punti; it-tielet: 4punti | |
| Il-Hames Tigrja: | | Dghajes A Tal-Midalji l-ewwel: 20 punt; it-tieni: 12-il punt; it-tielet: 6 punti |
| Is-Sitt Tigrja: | Dghajes Ċ Tal-Pass L-ewwel: 20 punt; it-tieni: 12-il punt; it-tielet: 6 punti | |
| Is-Seba' Tigrja: | | Frejgati l-ewwel: 12-il punt; it-tieni: 8 punti; it-tielet: 4 punti |
| It-Tmien Tigrja: | Kajjikki l-ewwel: 12-il punt; it-tieni: 8 punti; it-tielet: 4 punti | |
| Id-Disa' Tigrja: | | Dghajes B Tal-Pass l-ewwel: 24 punt; it-tieni: 16-il punt; it-tielet: 8 punti |
| L-Ghaxar Tigrja: | Dghajes B Tal-Pass l-ewwel: 24 punt; it-tieni: 16-il punt; it-tielet: 8 punti | |

- 1.2.2 F'każ li jirriżulta li żewġ dgħajes jaqsmu l-linja finali eżattament flimkien fl-ewwel post, jiġu mgħoddija l-punti allokati għall-ewwel u t-tieni post f'dik it-tigrija u dawn il-punti jiġu maqsuma ndaq bejn l-istess dgħajes. Id-dgħajsa li tkun daħlet fit-tielet post tibqa' żżomm il-punti tagħha.

Din l-istess proċedura tintuża f'każ li żewġ dgħajes jew aktar jispiċċaw kemm fl-ewwel post u anki fit-tieni post. F'każ li żewġ dgħajes, jew aktar, jispiċċaw fit-tielet post, dawn jaqsmu il-punti allokati għat-tielet pożizzjoni.

1.3 Reġistrazzjonijiet

- 1.3.1 Ir-reġistrazzjoni minn klabb biex jiehu sehem fir-Regatta għandha ssir fuq formola apposta li tinkiseb mingħand ir-Registratur tal-Għaqda Regatta Nazzjonali u Qdif Iehor li għandha tinkludi:

- (a) Il-lista tat-tigrijiet li se jieħdu sehem fihom u l-ismijiet u n-numri tad-dgħajjes li se jipparteċipaw bihom f'kull tigrija kif stipulat f'Regolament 1.3.2;
- (b) L-ismijiet tad-delegati [u guests] kif stipulat f'Regolament 1.3.3;
- (c) L-ismijiet tal-Qaddiefa kif stipulat fit-Taqsima li jmiss (It-Tieni Taqsima).

Fir-reġistrazzjoni jridu jiġu mharsa d-deċiżjonijiet kollha li jkunu ttieħdu qabel ir-Regatta:

- mill-Għaqda Regatta Nazzjonali u Qdif Iehor;
- mill-Bord tad-Dixxiplina/Bord ta' l-Appell mwaqqaf apposta;
- minn xi entita' Nazzjonali kompetenti oħra li skond il-ligijiet ta' Malta, l-Għaqda Regatta Nazzjonali u Qdif Iehor toqgħod għad-deċiżjonijiet tagħha.

Din ir-reġistrazzjoni għandha l-ewwel tasal għand l-Għaqda Regatta Nazzjonali u Qdif Iehor, sa mhux aktar tard minn għaxar (10) granet qabel l-istess Regatta, jigifieri, għal din ir-Regatta sa nhar it-Tnejn 21 ta' Marzu 2016.

- 1.3.2 Id-Dgħajjes u r-reġistrazzjoni tagħhom

- (i) Kull Club għandu jiddikjara fil-formola ta' reġistrazzjoni l-ismijiet u n-numri tad-dgħajjes li se jipparteċipaw bihom fit-tigrijiet tar-Regatta. Kull klabb jista' jagħmel sostituzzjoni ta' dgħajsa registrata għal xi tigrija, basta t-tali dgħajsa tkun konformi mar-regolamenti stabbiliti u l-klabb jimla' formola apposta u jipprezentaha lir-Registratur tal-Għaqda Regatta Nazzjonali u Qdif Iehor jew id-delegat tiegħu sa mhux aktar tard minn 5 minuti qabel it-tigrija konċernata.
- (ii) Dgħajsa ma tithallix tieħu sehem f'tigrija jekk ma tkunx registrata ma' klabb li jkun affiljat mal-Għaqda Regatta Nazzjonali u Qdif Iehor u

jekk ma tkunx rappreżentata minn delegat akkreditat appositament għal dan l-iskop mill-klabb tiegħu.

- (iii) Il-Klabbs li jieħdu sehem fir-Regatta għandhom jagħmlu dan billi l-opri li jieħdu sehem bihom ikunu konformi mal-qies u l-użin stabbilit, kif jidher fil-lista ta' qisien ufficjali li tinkiseb mill-Għaqda Regatta Nazzjonali u Qdif Ieħor.
- (iv) Kull klabb irid iwahħal, mal-pruwa ta' kull dgħajsa, is-sinjal ta' kif ikun reġistrat u approvat mill-Għaqda Regatta Nazzjonali u Qdif Ieħor. Tali sinjal irid ikun ta' l-inqas 30 ċentimetru twil kif ukoll 30 ċentimetru wiesgħa.
- (v) Klabb li jikkompeti fir-Regatta jista' jdaħħal l-istess opra fit-Taqsima 'B' Tal-Pass b'erba' mqadef fit-tigrija ta' l-opra u fit-Taqsima 'C' Tal-Pass b'zewg imqadef.
- (vi) Ebda klabb ma' jista' jdaħħal izjed minn opra wahda għal kull tigrija.
- (vii) Biex klabb jithalla jirreġistra opra fil-Kategorija 'B' mhux bilfors ikun irreġistra opra fl-istess taqsima fil-Kategorija 'A'.

1.3.3 Lista ta' Delegati u Guests: Kull klabb li jkun se jirreġistra biex jieħu sehem fir-Regatta għandu jissottometti lista ta' massimu ta' GHOXRIN (20) delegat/rappreżentant/guests għall-approvazzjoni mingħand l-Għaqda Regatta Nazzjonali u Qdif Ieħor. Kull rappreżentant/delegat/guest ta' klabb irid ikun approvat mill-Għaqda Regatta Nazzjonali u Qdif Ieħor. F'dan ir-rigward, il-klabb irid jissottometti l-isem u n-numru tal-karta tal-identita', sabiex tinħareġ, 'identification tag' lil persuna rappreżentant/delegat/guest tal-klabb li trid tintlibes il-hin kollu mill-istess persuna, dan sabiex il-persuna ikollu aċċess liberu fiz-zona assenjata matul ir-Regatta biex ikun jista' jaqdi d-dmir mistenni minnu matul ir-Regatta. Hija r-responsabilta' tal-Klabb rispettiv illi jassigura illi kull persuna nnomminata bhala delegat/rappreżentant/guest igħib ruħu kif suppost.

1.3.4 Huwa permess illi Klabb jagħmel użu mill-istess dgħajsa jew qaddief f'zewg tigrijiet wara xulxin iżda jkun xieraq illi l-organizzazzjoni tkun ingibditilha l-attenzjoni dwar dan min qabel.

IT-TIENI TAQSIMA - IL-QADDIEFA U R-REGISTRAZZJONI TAGHHOM

- 2.1 Il-qaddiefa li jieħdu sehem fir-Regatta għandhom ikunu reġistrati ma' Klabb li huwa affiljat mal-Għaqda Regatta Nazzjonali u Qdif Ieħor u r-reġistrazzjoni tiegħu bhala qaddief trid tkun irreġistrata wkoll mal-istess Assoċazzjoni.
- 2.2 Il-qaddiefa li jkunu skwalifikati:
- mill-Għaqda Regatta Nazzjonali u Qdif Ieħor; jew
 - mill-Bord tad-Dixxiplina ; jew
 - minn xi entita' Nazzjonali kompetenti oħra li skont il-ligijiet ta' Malta, l-Għaqda Regatta Nazzjonali u Qdif Ieħor trid toqghod għad-deċizjonijiet tagħha.
- ma jithallewx jieħdu sehem fit-tigrijiet. Qaddief li jkun immultat minħabba xi nuqqasijiet kif jidher f'dawn ir-regolamenti għandu jibqa' skwalifikat sakemm dawn il-multi jithallsu.
- 2.3 Mar-Registrazzjoni imsemmija f'Regolament 1.3, is-Segretarju ta' kull klabb għandu jagħti l-lineup tal-qaddiefa, jgħid lista bl-ismijiet tal-qaddiefa li se jieħdu sehem fit-tigrijiet tar-Regatta, lill-Għaqda Regatta Nazzjonali u Qdif Ieħor li minn naħa tagħha, wara li tapprovaha, għanda d-dritt tagħmilha pubblika.
- 2.4 Ma' din il-lista għandhom jiġu ndikati wkoll l-qaddiefa sostituti li jkunu jistgħu jieħdu sehem fir-Regatta f'każ ta' bżonn li jsir xi tibdil fil-lineup.
- 2.5 F'każijiet eċċezzjonali, klabb jista' jitlob li jbidel xi qaddief jew qaddiefa, anke wara dan iż-żmien, ma qaddiefa oħra li ma jkunux inkluzi fil-line up, basta t-tali qaddief jew qaddiefa jkunu konformi mar-regolamenti.
- 2.6 Fir-rigward kemm tal-qaddiefa kif ukoll tas-sostituti, kull klabb għandu bilfors jipprovdi:
- (a) l-ismijiet tal-qaddiefa u s-sostituti li se jieħdu sehem fir-Regatta;
 - (b) in-numru tal-karta tal-identità ta' kull qaddief, u sostitut, li se jieħu sehem fir-Regatta;
 - (c) ritratt (passport size) ta' kull qaddief u sostitut li se jieħu sehem fir-Regatta. (Din mhux se tkun tassattiva f'din ir-Regatta)
- 2.7 F'każ li xi klabb ikun se jagħmel uzu minn xi qaddief sostitut f'xi tigrija, dan l-istess klabb irid jimla' l-formola tas-sostituzzjoni fejn jindika l-isem tal-qaddief li se jiġi mibdul kif ukoll l-isem tal-qaddief li se jieħu postu. Din il-formola għandha tiġi pprezentata lir-Registatur tal-Għaqda, jew lil dik il-persuna li tkun qed tassistih jew tissostitwih, u dan, wara li jara li t-tali sostituzzjonijiet ma kisru l-ebda regolamenti,

jghaddiha lill-Kap tal-Ġurija sabiex dan ikun jista jinforma lill-ġurati konċernati sa hames (5) minuti qabel il-bidu tat-tigrija.

- 2.8 Qaddief ma jistax jiehu sehem f'aktar minn tlett (3) tigrijiet fir-Regatta.
- 2.9 Qaddief li tweled qabel l- 1 ta Jannar 1991 jista jaqdef biss f' kategorija wahda.
- 2.10 F'tigrijiet numru 4 u 7 (Frejgati), it-tmunier irid jilbes 'life jacket' li trid tkun għall-qies tiegħu. F'każ li t-tmunier ma jkunx liebes 'life jacket' adekwata, l-opra ma tithallix tiehu sehem fit-tigrija. Il-'life jacket' għandha tintlibes mill-bidu sa tmiem it-tigrija, inkella dik l-opra tiġi skwalifikata. F'kas li t-tmunier ikun taht l-eta' ta' 18-il sena, trid timtela formola apposta li tkun mahruġa mill-għaqda' fejn il-ġenituri / tuturi jagħtu l-kunsens tagħhom u jaċċettaw li, għal fini ta dawn ir-regolamenti, t-tali minuri jkun meqjus bħala qaddief. It-tali minuri m'għandu fl-ebda hin jithalla wahdu fid-dgħajsa.
- 2.11 Meta qaddief ma jhossux tajjeb (per eż. injury, hass hazin jew xi haġa simili) dan għandu jinforma b'mod immedjat li xi membru tal-ġurija u m'għandiex issir pressjoni fuq qaddief li ma jkunx fizikament tajjeb biex imur għal tigrija. Il-klabb partikolari għandu d-dritt li jitlob l-opinjoni tat-tabib preżenti biex jinvista lill-qaddief u jivverifika l-istat ta' saħħa tal-istess qaddief. Jekk minhabba xi każ bhal dan jirrizulta li xi klabb ikollu jirtira xi opra minn xi tigrija, it-tali klabb huwa eżentat minn kwalunkwe passi dixxiplinari kontrih minhabba f'hekk.

IT-TIELET TAQSIMA: REGOLAMENTI U PROCEDURI GHAL WAQT L-ANDAMENT TAT-TIGRIJIET

- 3.1 L-opri li sal-hin tat-tluq tat-tigrija ma jkunux konformi mal-qies u l-uzin stabbilit, kif jidher fil-lista ta' qisien ufficjali li tinkiseb mill- Għaqda Regatta Nazzjonali u Qdif Iehor. ma jithallewx jieħdu sehem f'dik it-tigrija. Izda f'każ li l-ġurija tkun sodisfatta li l-bdil jew nuqqas kien għal kollox aċċidentali u li dan sar mingħajr ebda skop hazin, l-opra tista' tithalla tiehu sehem. Id-deċiżjoni tal-ġurija hija finali.
- 3.2 Kull qaddief irid ikun liebes b'mod xieraq, jekk jista' jkun bil-kit ufficjali tal-klabb, mill-bidu sa tmiem ir-Regatta. L-ebda opra ma tithalla tibda tigrija jekk, fil-post tat-tluq tat-tigrija, il-qaddiefa kollha ma jkunux lebsin kif stipulat min dawn ir-regolamenti. Passi dixxiplinarji u multa ta' mhux inqas minn €50 (għal kull qaddief) jittieħdu kontra kull klabb li l-qaddiefa tiegħu ma jkunux lebsin sew.
- 3.3 Il-hin tat-tigrijiet jiġi stabbilit mill-Kummissjoni Regatta. Kull tigrija, mit-tieni tigrija 'l quddiem, għanda tibda fil-hin diterminat miċ-Chief Judge li normalment ikun sa mhux aktar tard minn għoxrin (20) minuta wara li tidhol l-ewwel opra tat-tigrija preċedenti. Jekk ikun possibli, għandu jithabbar sinjal tal-*count down* kull 5 minuti minn fuq il-P.A. System.
- 3.4 Kwalunkwe opra li tkun tiela' fil-korsa tat-tigrija u jkun jidher ċar, minn naħa tal-ġurija u l-istarter, li din, għal raġuni jew ohra, ma tkunx tista' tasal fil-linja tat-tluq fil-

hin, għandha tiġi avżata biex twarrab mill-korsa. Jittiehdu passi dixxiplinarji jekk din l-istess opra ma ssegwix l-istruzzjonijiet mogħtija. F'dan ir-rigward, il-qaddiefa tal-opra nvoluta jiġu skwalifikati awtomatikament għall-kumplament tat-tiġrijiet kollha f'din l-edizzjoni tar-Regatta. Dan ma jeskludix kemm penalitajiet oħra li jistgħu jingħataw mill-Bord ta' Dixxiplina, kif ukoll multa ta' flus li trid tithallas mill-qaddiefa.

3.5 Meta l-persuna nkarigata biex tassisti fit-tluq tat-tiġrijiet ittella' l-bandiera l-fuq, dan ikun ifisser li l-qaddiefa għandhom ikunu lesti għat-tluq. It-tluq tat-tiġrija jseħħ hekk kif jiġi sparat tir mill-istarter

3.6 Partenza falza tiġi ndikata permezz ta' horn li jindaqq kontinwament minn fuq il-lanċa tal-ġurija u/jew mill-iStarter. Il-lanċa tal-ġurija tista' wkoll tmur timblokka l-korsa tat-tiġrija sabiex tikkonferma partenza falza. IL-ĠURIJA TRID TINDIKA UFFIĊJALMENT MIN KIENET JEW KIENU L-OPRI LI GHAMLU PARTENZA FALZA.

3.7 Opra li tagħmel żewġ partenzi foloz f'tiġrija waħda tiġi skwalifikata minn dik it-tiġrija.

3.8 Il-qaddiefa għandhom joqogħdu għall-ordnijiet tal-ġurija matul it-tiġrijiet kollha. F'kazijiet eċċezzjonalment serji, li għalihom mhux diġa stabbilit f'dan ir-regolament aktar il-quddiem, il-ġurija għandha d-dritt li tiskwalifika kwalunkwe opra, b'mod immedjat, minn kull tiġrija singola partikolari. Kull qaddiefa li jiġu avżati bl-iskwalifika għandhom jobdu l-istruzzjonijiet mogħtija lilhom mill-ġurija

3.9 Min jiġi skwalifikat waqt il-qdif, irid, MINGHAJR MA JOHLOQ L-EBDA INKONVENJENT JEW OSTAKLU LIL XI OPRA OĦRA LI TKUN FIL-VIĊINANZA TIEGHU, jieqaf mill-qdif immedjatament U jwarrab mill-korsija tat-tiġrija, u jkun jista' jerga' jkompli jaqdef wara li l-opri kollha, kif ukoll il-laneċ tal-ġurija u tad-delegati, jkunu qabżu l-imsemmija opra skwalifikata.

F'każ li qaddiefa ta' xi opra jkompli jaqdfu wara li jiġu avżati mill-ġurija li ġew skwalifikati, mingħajr preġudizzju għal dak li hemm stipulat aktar l-isfel f'reg. nri. (3.11) u (3.12) dawn l-istess qaddiefa jiġu immedjatament skwalifikati awtomatikament għall-kumplament tat-tiġrijiet kollha f'dik l-edizzjoni tar-Regatta kif ukoll jiġu skwalifikati milli jieħdu sehem fi kwalunkwe Regatta oħra għall-perjodu ta' (13) tlettax-il xahar minn dik id-data.

Dan ma jeskludix kemm penalitajiet oħra li jistgħu jingħataw mill-Bord ta' Dixxiplina kif ukoll multa ta' flus ta' mhux anqas minn €450 li trid tithallas mill-klabb irrapreżentat minn dik l-opra, liema multa trid tithallas lill-Għaqda Regatta Nazzjonali u Qdif Ieħor fi żmien stipulat

3.10 Mit-tluq tat-tiġrija, matul id-distanza kollha tal-korsa u sakemm l-opri jaqsmu l-linja tad-dhul, kull opra għandha żżomm id-distanza neċessarja (kemm minn quddiem, wara u/jew ġenb) minn opri oħra u m'għandhiex ittellef lil, jew tkun ta' ostaklu għal, opri oħra, kif ukoll l-ebda opra ma għandha tgħaddi minn quddiem il-pruwa ta' opri

oħra jekk ma jkunx hemm tal- anqas żewġ tulijiet bejn il-poppa tagħha u l-pruwa ta' dawk l-opri li tkun qed taqbez. Mill-ġemb, bejn dgħajsa w oħra trid tinżamm distanza adegwata bejn l-imqadef ta' żewġ opri ta' bejn wiehed u ieħor 10 piedi). Kull opra li ma tkunx qed tosserva dawn id-distanzi għandha tiġi mwissija mill-*water judges* biex tirregola l-pozizzjoni tagħha. Jekk opra tinghata żewġ twissijiet u xorta tibqa ma tirregolax il-pozizzjoni tagħha, t-tali opra tiġi skwalifikata mmedjatament mit-tiġrija mill-*Water Judges* għal dik it-tiġrija partikolari. Opra tista tiġi skwalifikata anke immedjatament mingħajr twissijiet, minn dik it-tiġrija partikolari jekk l-azzjoni irregolari tagħha tkun tant veloċi u tali li l-*water judges* iqisu li din tista tikkawża ħabta mmedjata.

- 3.11 Kull opra li tonqos li tħares dan ir-regolament u, b'kaġun ta' dan, tikkawża ħabta ma' opra/i oħra qabel mal-istess opra tkun laħqet ġiet skwalifikata mill-ġurija, l-qaddiefa tagħha jiġu awtomatikament skwalifikati għall-kumplament tat-tiġrijiet kollha f'dik l-edizzjoni tar-Regatta kif ukoll jiġu skwalifikati milli jieħdu sehem fi kwalunkwe Regatta għal perjodu ta' (13) tlettax-il xahar minn dik id-data.

Dan ma jeskludix kemm penalitajiet oħra li jistgħu jinghataw mill-Bord ta' Dixxiplina kif ukoll multa ta' flus ta' mhux anqas minn €580 li trid tithallas mill-klabb irrapreżentat minn dik l-opra, liema multa trid tithallas lill-Għaqda Regatta Nazzjonali u Qdif Ieħor fi żmien stipulat.

- 3.12 F'każ li qaddiefa ta' xi opra jkomplu jaqdfu wara li jiġu avżati mill-ġurija li ġew skwalifikati u mbaġhad jikkaġunaw ħabta ma' opra ta' klabb ieħor, dawn jiġu skwalifikati awtomatikament għall-kumplament tat-tiġrijiet kollha f'dik l-edizzjoni tar-Regatta kif ukoll jiġu skwalifikati milli jieħu sehem fi kwalunkwe Regatta għal perjodu ta' sebgħa u tletin (37) xahar minn dik id-data.

Dan ma jeskludix kemm penalitajiet oħra li jistgħu jinghataw mill-Bord ta' Dixxiplina kif ukoll multa ta' flus ta' mhux anqas minn €700 li trid tithallas mill-klabb irrapreżentat minn dik l-opra, liema multa trid tithallas lill-Għaqda Regatta Nazzjonal Għaqda Regatts Nazzjonali u Qdif Ieħor fi żmien stipulat

- 3.13 Jekk fl-ewwel mitejn (200) metru tat-tiġrija (sa hdejn l-aħħar punta tal-moll tal-catamaran hekk kif indikat b'bandiera) ikun hemm xi opra/i li tikkawża/jikkawżaw ħabta ma' opra/i oħra, it-tiġrija titwaqqaf immedjatament permezz ta' *horn* li jindaqq kontinwament mill-*water judges*. L-istess *water judges* għandhom ukoll imorru jimblukkaw l-korsa tat-tiġrija sabiex jikkonfermaw id-deċizzjoni li titwaqqaf it-tiġrija. IMMEDIJATAMENT IL-ĠURIJA TRID TIDDEĊIEDI LIEMA REGOLAMENT IMSEMMI HAWN FUQ (3.11 u 3.12) KIEN MIKSUR U TAPPLIKA L-PIENI STABILITI FIR-REGOLAMENT LIL DIK JEW DAWK L-OPRI LI JKUNU KKAWZAW IL-HABTA. It-tali tiġrija terġa' tibda mill-ġdid mingħajr il-parteciġazzjoni ta' dak/dawk il-klabb/s li l-opra tiegħu/tagħhom ġew skwalifikati.

- 3.14 L-opra tkun ikkunsidrata li spiċċat it-tiġrija meta l-ewwel parti tagħha tkun laħqet il-linja finali. Qaddief huwa obligat li jibqa' fuq l-opra tiegħu sakemm l-opra tispiċċa t-tiġrija. F'każ li jkun hemm qaddief jaqbez il-baħar qabel mal-opra tiegħu tilhaq il-

- linja finali ufficjali, l-opra għandha tiġi skwalifikata mmedjatament u passi dixxiplinari jittieħdu kontra l-qaddief/a kif stipulat aktar il-quddiem.
- 3.15 L-istess opra, galadarba spiċċat mit-tigrija, ma għandhiex toqgħod f'pożizzjoni ta' tfixkil għall-opri l-oħra li jkunu għadhom ma qabzux il-linja finali. Jittieħdu passi dixxiplinarji, barra multi, kontra dawk l-opri li jkunu ġew rrapurtati, u jinstabu ħatja li bi ksur ta' dan ir-regolament ikunu fixklu lil xi opri oħra li jkun għadhom ma qabzux il-linja finali.
- 3.16 Il-qaddiefa tal-opri rebbieħa tal-ewwel tlett postijiet, kif ukoll dawk li jidhlu fir-raba' post, għandhom, fi tmiem tat-tigrija, jittrakkaw hdejn il-kamra tal-*video finish* sakemm jingħataw struzzjonijiet minn ufficjali tal-Kummissjoni Regatta.
- 3.17 Dgħajsa tal-pass trid tkun tiżen 182 kilo u l-piż ta' dawn id-dgħajjes li jidhlu fl-ewwel erba' postijiet irid jiġi vverifikat mill-ġurija mmedjatament wara t-tigrija. F'każ li jkun se jsir użin tad-dgħajjes, dawn id-dgħajjes GHALL-EBDA RAGUNI M'GHANDHOM JITBIEGHDU MILL-POST. Dgħajsa li ma tilhaqx l-użin stabbilit jew li tonqos li tmur biex tintiżen tkun skwalifikata immedjatament.
- 3.18 Fi tmiem ta' kull tigrija, l-opri kemm jista jkun m'għandhomx jerggħu lura mir-rotta tat-tigrija, iżda għandhom jgħaddu fuq in-naha ta' barra mill-post fejn issir it-tigrija. F'każ li dan ma jkunx possibbli, l-opri jerggħu lura skont kif ikun indikat lilhom mill-membri tal-ġurija.
- 3.19 Mhux permess li qaddief jew ufficjal jaqbez il-baħar ħlief f'każ ta' emergenza (per. eż. id-dgħajsa tgħeleb) u se jittieħdu passi dixxiplinarji kontra qaddiefa li jaqzbu fil-baħar, li jistgħu jinkludu multa ta' mhux aktar minn €100.
- 3.20 Oltre dak li hemm f'Regolament 3.13, l-organizzazzjoni għandha s-setgħa li twaqqaf kwalunkwe tigrija fi kwalunkwe stadju tagħha u tirrepetiha jekk jidrilha li hekk titlob il-ġustizzja u s-sens komun.

IR-RABA' TAQSIMA – L-ORGANIŻAZZJONI

- 4.1 L-Għaqda Regatta Nazzjonali u Qdif Iehor, bħala l-federazzjoni Maltija tal-isport tal-Qdif, hija l-organu li hija kompetenti biex toħroġ ir-Regolamenti tar-Regatta u li tieħu d-deċiżjonijiet finali dwar kull aspett tat-tigrijiet tar-Regatta.
- 4.2 L-Għaqda Regatta Nazzjonali u Qdif Iehor għadha d-dritt u l-obbligu li tahtar *Technical Board* li jkun kompost minn grupp ta' ufficjali biex jassistuha billi jissorveljaw fuq l-andament tar-Regatta. Sakemm ma jkunx deċiż b'mod differenti minn qabel ma' tibda r-Regatta, dan il-Bord għandu jkun magħmul minn rappreżentant ta' kull klabb partecipant fir-Regatta, u ex officio mingħajr dritt ta' vot (ħlief *casting vote* bejniethom) mill-President u s-Segretarju tal-Għaqda, jew delegati tagħhom. Dan il-Bord għandu jkun imħabbar ħamest ijiem qabel ma' tibda ir-Regatta. Għal kull persuna nnominata għandu jinħatar ukoll Ufficjal sostitut. Dan il-Bord ta' Ufficjali għandu d-dritt jieħu deċiżjonijiet ta' natura straordinarja li jridu

bilfors jittieħdu b' mod urġenti inkluż jiddeċiedi jekk issirx jew le tiġrija partikolari u/jew validita ta' xi tiġrija. Tali deċiżjonijiet għandhom dejjem isiru fuq dak li hemm fir-regolamenti wara li ssir konsultazzjoni mall-ġurija u ma' SportMalta, jekk tali deċiżjoni jista jkollha implikazzjonijiet finanzjarji. Dak li jiddeċiedi dan il-Bord huwa finali.

Biex jiġi kjarifikat, dawn id-deċiżjonijiet ma jinkludux affarijiet ta' natura ordinarja li huma diġa koperti f'xi parti ta' dawn ir-regolamenti bħal, per eżempju, ħbit ta' dgħajjes jew skwalifikar ta' qaddiefa, iżda biss deċiżjonijiet ta' natura straordinarja bħal per eżempju, mwiet, maltemp qawwi jew xi haġa li mhux koperta fir-regolamenti.

- 4.3 L-Għaqda Regatta Nazzjonali u Qdif Iehor għadha d-dritt li taħtar grupp ta' persuni li jissorveljaw li l-korsa tkun armata kif suppost u l-armar kollu, inkluż laneċ tal-ġurija etc. jkunu armati kif suppost. Dan il-grupp ta' persuni jirrapporta' lit-*Technical Board* hawn fuq imsemmi.
- 4.4 L-assenjament tal-korsiji jiġi stabbilit permezz ta' poloz. It-tluġħ ta' dawn il-poloz jsir sa mhux aktar tard minn kwarta (15-il minuta) qabel it-tiġrijiet partikolari.
- 4.5 Għandu jkun hemm *video finish* fil-linja tat-tmiem tat-tiġrijiet. Dan għandu jservi bħala għajjuna biex il-ġurija tasal għal xi deċiżjoni f'każ li żewġ opri, jew aktar, jaslu qrib xulxin lejn tmiem it-tiġrija.
- 4.6 Minbarra l-laneċ tal-*water judges*, l-organizzazzjoni tista' tagħti permess lid-delegati akkreditati (wiehed biss minn kull klabb) biex dawn isegwu t-tiġrijiet minn fuq lanċa ufficjali li fuqha jista' jkun hemm il-Kap tal-Ġurija. Fl-ebda hin dawn id-delegati ma jistgħu jfixklu jew jagħmlu pressjoni fuq il-Kap tal-Ġurija, li minn naha tiegħu għandu d-dritt li jkeċċi minn fuq il-lanċa lill-kwalunkwe delegat li fl-opinjoni tiegħu ikun qed ifixklu milli jaqdi dmiru sew. Il-klabb konċernat ikun jista' jibgħat delegat iehor sostitut. Dan ma jeskludix li jistgħu jittieħdu passi ulterjuri kontra d-delegat jekk ikun irrapurtat formalment skont kif stipulat f' dawn ir-regolamenti.
- 4.7 Membri tal-midja jistaw jiġu mistiedna biex ikunu preżenti fuq il-lanċa fejn ikunu d-delegati
- 4.8 Il-lanċa li jkun hemm fuqha l-ġurija għandha preċedenza assoluta fuq kull lanċa oħra.
- 4.9 Hadd ma jista jieħu rekording tal-awdjo, jew jittrazmetti awdjo min fuq il-lanċa tad-delegati/ġurija barra ċ-Chief Judge jew id-delegati tiegħu. Dan ir-regolament japplika wkoll għad-delegati u membri tal-midja.

IL-HAMES TAQSIMA – DOPING U/JEW UŻU TA’ SUSTANZI PROJBITI

- 5.1 Doping u/jew użu ta’ sustanzi projbiti m’humieq permessi fir-Regatta. Hija r-responsabbiltà ta’ kull parteċipant li jara li ma jiehu l-ebda sustanza projbita. Kull persuna li tiehu sehem fir-Regatta mhix permessa li tiehu sustanzi superfiċjali u dan skont il-lista ta’ sustanzi pprojbiti.
- 5.2 Il-lista ta’ sustanzi pprojbiti u l-ligijiet nazzjonali dwar l-Antidoping jistgħu jinkisbu minn www.maltarowing.com/antidoping. Kull qaddief huwa obligat li jimxi ma’ dawn il-ligijiet u regolamenti. Hija r-responsabbiltà ta’ kull qaddief li jiddetermina jekk kwalunkwe sustanza li qed juża hije q jipprojbita jew le. Huwa r-rakommandat li kull qaddief għandu jiehu parir mingħand tobbja jew spizjara dwar medikazzjonijiet li jkun qed juża jew jikkonsidra li juża.
- 5.3 L-Għaqda Nazzjoanli Regatta u Qdif Iehor qed tiddikjara li hija qed taċċetta kull parti mill-leġislazzjoni Maltija dwar Doping u/jew użu ta’ sustanzi projbiti u qed tirrikonoxxi il-kompetenza tal-Organizzazzjoni Nazzjonali ta’ Kontra d-Doping (NADO). F’dan ir-rigward, il-qaddiefa huma mfakkra illi skont il-ligijiet ta’ Malta (Avviż Legali 17 tal-2015 - Att dwar l-Ispert (Kap. 455) - Regolamenti tal-2015 tal-Anti-Doping, ippubblikat fil-Gazzetta tal-Gvern ta’ Malta Nru. 19,365 – 09.01.2015), kull qaddief / atleta registrat ma’ klabb hu sugġett għall-ittestjar. Qaddief / atleta jista’ jigi ttestjat mill-awtorità Nazzjonali kompetenti fi KWALUKWE HIN u fi KWALUNKWE ĠURNATA, jigi fieri il-qaddiefa registrati huma sugġetti għall-testijiet kemm waqt il-perjodu ta’ kompetizzjoni u kemm barra l-istaġun tal-kompetizzjoni.
- 5.4 Għalhekk, kull qaddief huwa avżat li huwa mportanti li meta jingħata medicina mit-tabib tiegħu, dan għandu jigi nfurmat li l-qaddief huwa sugġett għall-*doping test*. Mhux kull medicina li tingħata mit-tobba tista’ tittiehed mill-atleti. Ċertu medicini jkunu jehtiegu permess speċjali mill-Organizzazzjoni Nazzjonali ta’ Kontra d-Doping (NADO). It-tabib għandu jipprova jsib medicina alternattiva għal dik li hi pprojbita’. Jekk medicina alternattiva ma tinstabx, il-qaddief għandu japplika b’mod immedjat għall-permess mingħand l-Organizzazzjoni Nazzjonali ta’ Kontra d-Doping (NADO).
- 5.5 L-Għaqda Regatta Nazzjonali u Qdif Iehor qed iżzomm id-dritt ukoll li, waqt kwalunkwe hin tar-Regatta, hi stess tagħzel numru ta’ parteċipanti biex jigu sottomessi għat-test kontra d-doping. Kull persuna li tirriżulta, permezz tar-riżultat tat-test għad-doping, li użat xi tali sustanzi pprojbiti tigi rappurtata lill-Organizzazzjoni Nazzjonali ta’ Kontra d-Doping (NADO) u l-Għaqda Nazzjonali Regatta tirremetti ruhha għad-deċiżjonijiet ta’ din l-awtorità’. Is-suċċess jew nuqqas ta’ suċċess ta’ kwalunkwe sustanza pprojbita huwa mmaterjali. Huwa suffiċjenti li xi sustanza pprojbita kienet użata sabieq ikun hemm vjolazzjoni tar-regoli ta’ kontra d-doping.
- 5.6 Kull qaddief irid jaċċetta r-regoli ta’ kontra d-doping bħala kundizzjoni biex jipparteċipa fir-Regatta kif ukoll jaċċetta li jimxi mal-istess regoli u joqgħod għal xi test eventwali għad-doping. Jekk qaddief, li ismu jitla’ bil-polza (jew kif stabbilit

mill-persuni nkarigati mit-test għad-doping), jirrifjuta li joqgħod għall-imsemmi test, dan jiġi skwalifikat b'mod immedjat milli jipparteċipa fi kwalunkwe Regatta għall-perjodu ta' mhux aktar minn erbgħa u għoxrin (24) xahar, jew skont kif tiddetermina l-Organizzazzjoni Nazzjonali ta' Kontra d-Doping (NADO).

- 5.7 F'każ eċċezzjonali fejn xi forma ta' medikazzjoni hija neċessarja b'mod urgenti, il-qaddief irid jippreżenta lill-Kap tal-Ġurija, sa siegħa qabel il-bidu tar-Regatta, rapport/certifikat uffiċjali maħruġ minn tabib u li għandu jinkludi, minbarra l-isem shih tat-tabib, it-timbru uffiċjali tal-istess tabib kif ukoll spjegazzjoni ċara ta' liema forma ta' medikazzjoni qed tintuża u r-raġuni ta' dan l-użu. Fl-istess hin, it-tabib irid jikteb ċar li kien hu li awtorizza l-użu ta' din il-medikazzjoni.
- 5.8 L-Għaqda Regatta Nazzjonali u Qdif Ieħor żzomm id-dritt li tressaq kwalunkwe każ ta' doping lill-pulizija jew awtoritajiet oħra ċivili għal aktar investigazzjonijiet u/jew passi ulterjuri dixxiplinari.

IS- SITT TAQSIMA – PREMJIJJIET U SUSSIDJI

- 6.1 Fir-Regatta jingħataw il-premjjijiet li ġejjin minn SportMalta:

Kategorija 'A':

| | |
|---------------------------------|--|
| Tiġrija Dgħajjes A Tal-Midalji: | L-Ewwel Premju: €300; it-Tieni: €200; it-Tielet €150 |
| Tiġrija Frejgati: | L-Ewwel Premju €195; it-Tieni €145; it-Tielet €115 |
| Tiġrija Dgħajjes C Tal-Pass: | L-Ewwel Premju €160, it-Tieni €110, it-Tielet €80 |
| Tiġrija Kajjikki | L-Ewwel Premju €160, it-Tieni €110, it-Tielet €80 |
| Tiġrija Dgħajjes B Tal-Pass | L-Ewwel Premju: €300; it-Tieni: €200; it-Tielet €150 |

Kategorija 'B':

| | |
|----------------------------------|--|
| Tiġrija tad-Dgħajjes C Tal-Pass: | L-Ewwel Premju €140; it-Tieni €95, it-Tielet €70 |
| Tiġrija Dgħajjes A Tal-Midalji: | L-Ewwel Premju: €280; it-Tieni: €185; it-Tielet €140 |
| Tiġrija Frejgati: | L-Ewwel Premju €175; it-Tieni €130; it-Tielet €105 |
| Tiġrija Kajjikki: | L-Ewwel Premju €140, it-Tieni €95; it-Tielet €70 |
| Tiġrija Dgħajjes B Tal-Pass | L-Ewwel Premju: €280; it-Tieni: €185; it-Tielet €140 |

- 6.2 Fl-aħħar tar-Regatta, dak il-Klabb li jtella' l-akbar għadd ta' punti fil-Kategorija 'A' tar-Regatta tingħatalu *Shield* mill-Għaqda Regatta Nazzjonali u Qdif Ieħor li tinzamm għal sena. L-istess klabb tingħatalu wkoll *trophy* li tinzamm għal dejjem. F'każ li aktar minn klabb wieħed itemm ir-Regatta fl-ewwel post fil-Kategorija 'A', kull wieħed minn dawn il-klabbs tingħatalu *trophy* li tinzamm għal dejjem.

6.3 Fl-aħħar tar-Regatta, dak il-Klabb li jtella' l-akbar għadd ta' punti fil-Kategorija 'B' tar-Regatta tingħatalu *Shield* mill-Għaqda Regatta Nazzjonali u Qdif Ieħor li tinzamm għal sena. L-istess klabb tingħatalu wkoll *Trophy* li tinzamm għal dejjem. F'każ li aktar minn klabb wieħed itemm ir-Regatta fl-ewwel post fil-Kategorija 'B', kull wieħed minn dawn il-klabbs tingħatalu *trophy* li tinzamm għal dejjem.

6.4 F'każ li żewg klabbs jew aktar itemmu r-Regatta fl-ewwel post tal-Klassifika Finali bl-istess għadd ta' punti, fi kwalunkwe Kategorija, ix-*Shield* tingħata lill-klabbs kollha li jkunu kisbu l-ogħla għadd ta' punti.

Dawn il-klabbs għandhom iżommu s-*Shield* għal perjodu ugwali ta' żmien. Il-klabb li jżomm l-ewwel ix-*Shield* għandu jiġi stabbilit skont l-għadd tal-ewwel pożizzjonijiet, li l-klabbs direttament interessati fil-kwistjoni, ikunu akkwistaw f'dik il-Kategorija.

F'każ li dan il-kriterju ma jwassalx biex tkun stabbilita l-preċedenza, tingħata mbagħad konsiderazzjoni lill-għadd tat-tieni pożizzjonijiet li l-klabbs ikunu rebħu f'dik il-Kategorija.

F'każ li lanqas dan il-kriterju ma jstabbilixxi liema klabb għandu l-preċedenza, tingħata mbagħad konsiderazzjoni lill-għadd tat-tielet pożizzjonijiet li l-klabbs ikunu rebħu f'dik il-Kategorija.

Jekk lanqas dan il-kriterju ma jwassal biex tkun stabbilita l-preċedenza, l-klabb li jidhol fl-ogħla pożizzjoni fit-tigrija numru għaxra (10) (fil-każ ta' Kategorija 'A') jew it-tigrija numru disgħa (9) (fil-każ ta' Kategorija 'B') jkun dak il-Klabb li jibda jżomm ix-*Shield* l-ewwel.

6.5 Minbarra l-premjijiet ta' flus, SportMalta jagħti *trophy* u palju lill-ewwel tlett (3) opri klassifikati f'kull tigrija u midalja lil kull qaddief ta' daww il-klabbs li rebħu l-palji.

6.6 Jingħata sussidju ta' €150 minn SportMalta lil kull klabb jekk l-opra li tkun qed tieħu sehem f'ismu tibda u tispicċa l-istess tigrija sa massimu ta' tlett (3) minuti wara li tkun dahlet l-opra rebbieħa. F'każijiet eċċezzjonali, l-organizzazzjoni għandha tikkunsidra li jingħata s-sussidju lil xi klabb li jkun beda t-tigrija imma ma jkunx jista' jasal sal-linja finali minhabba xi ċirkustanzi validi.

6.7 It-*trophies* u l-midalji mirbuħa fir-Regatta jingħataw lir-rebbieħa wara t-tigrijiet skont kif tiddeciedi l-Għaqda Regatta Nazzjonali u Qdif Ieħor. Fil-każ tax-*Shield*, issir il-prezentazzjoni lir-rebbieħa wara li jispicċaw t-tigrijiet kollha fil-Kategorija.

6.8 Kull klabb li jieħu sehem fir-Regatta jingħata plakka commemorattiva minn SportMalta.

IS-SEBGHA TAQSIMA - PANEL TA' *JUDGES* U BORD TAD-DIXXIPLINA

- 7.1 L-Għaqda Regatta Nazzjonali u Qdif Iehor għandha tahtar Panel ta' Ġurija li jkunu jinkludu kemm lill-Kap tal-Ġurija, dawk li jkunu fuq l-iStart, dawk li jsegwu t-tigrija minn fuq il-lanċa u dawk li jkunu nkarigati mill-*video finish* u l-uzin.
- 7.2 Kull Klabb rispettiv, kif ukoll l-Għaqda Regatta Nazzjonali u Qdif Iehor jistgħu jinnominaw persuni, bħala membri tal-panel tal-ġurija, għall-konsiderazzjoni tal-Għaqda sa mhux aktar minn ħames (5) granet qabel ir-Regatta.
- 7.3 Erba' granet qabel ir-Regatta, l-Għaqda Regatta Nazzjonali u Qdif Iehor tohroġ lista proviżorja tal-Panel tal-Ġurija u tgħaddiha lil kull klabb rispettiv li jkun se jiehu sehem fir-Regatta. Dawn għandhom 48 siegħa sabiex jgħaddu l-kummenti tagħhom fuq din il-lista proviżorja.
- 7.4 Il-lista uffiċjali tal-Panel tal-Ġurija tinħareġ mill-Għaqda Regatta Nazzjonali u Qdif Iehor sa mhux aktar tard minn 12-il siegħa qabel il-bidu tar-Regatta pero l-Kap tal-Ġurija u/jew l-Għaqda Regatta Nazzjonali u Qdif Iehor tiriserva d-dritt li ttwettaq kwalunkwe tibdil f'din il-lista f'każ li xi membru tal-ġurija ma jkunx jista' jkun preżenti għar-Regatta jew għal xi raġuni oħra valida.
- 7.5 Kwalunkwe ksur ta' dawn ir-regolamenti, minbarra dawk ir-regolamenti li fihom jinkorporaw passi dixxiplinari immedjati, għandhom jiġu rrapurtati skont il-proċedura stabbilita f'regolament numru 7.6.
- 7.6 L-Għaqda Regatta Nazzjonali u Qdif Iehor għandha tahtar Bord ta' Dixxiplina, b'rikors għall-Appell, biex jisma' u jiddeċiedi fuq kwalunkwe rapport li jsir wara r-Regatta. Dan il-Bord għandu jiddeċiedi f'każ ta' insubordinazzjoni u tfixkil iehor minn qaddiefa jew delegati tal-klabbs u dan wara rapport bil-miktub mill- :
 - '*judges*'; jew
 - xi klabb affiljat fl-Għaqda; jew
 - l-Għaqda Regatta Nazzjonali u Qdif Iehor; u / jew
 - l-Organizzazzjoni.

Tali rapporti jridu jaslu għand l-Għaqda Regatta Nazzjonali u Qdif Iehor sa mhux aktar tard minn ħmistax (15)-il ġurnata wara t-tmiem tar-Regatta. Dan il-Bord ta' Dixxiplina għandu jimxi fuq ir-Regolamenti li tistabilixxi l-Għaqda Regatta Nazzjonali u Qdif Iehor qabel ir-Regatta u għandu s-setgħa li, fost l-oħrajn, jagħti multi. Klabb jew qaddief immultat ma jistax jieħu sehem f'Regatta oħra sakemm iħallas l-multa/multi pendent jew isir ftehim bejn il-klabb u/jew qaddief u l-Għaqda Regatta Nazzjonali u Qdif Iehor

- 7.7 L-ebda deċiżjoni mehuda wara li jkun imħabbar uffiċjalment ir-rebbieh / rebbieha tax-*Shield* ma għandha taffetwa l-klassifika ġenerali, jew ta' xi tigrija partikolari, jew premjazzjonijiet u/jew deċiżjonijiet li kienu ġew mehuda waqt ir-Regatta.

IT-TMIEN TAQSIMA – ĠENERALI

- 8.1 SportMalta u l-Għaqda Regatta Nazzjonal, wara li jikkonsultaw ma' xulxin, għandhom id-dritt li jagħmlu reklami f'kull parti tal-korsa.
- 8.2 Hija responsabbilta' tal-klabb li jassigura li kull qaddief ikun liebes b'mod xieraq u identifikabbli, jekk jista jkun bil-kit ufficjali tal-Klabb tiegħu. Fuq dan il-kit, jista jkun hemm ismijiet u/jew logos ta' sponsors tal-klabb.

Il-kit ufficjali ta' kull klabb li jippartecipa fir-Regatta għandu jinkludi:

- flokk bil-komma twila jew flokk bil-komma qasira jew top tat-tracksuit jew *gilet* jew *tank top vest*, pero il-qaddiefa kollha fuq kull opra jridu jkunu kemm jista jkun uniformi fl-ilbies mill-qadd il-fuq.
- Qalziet jew *shorts* sportiv. Mhux permess li qaddief jilbes biss xi malja tat-tip *brief/speedo* jew qliezet simili inkluż *underwear* ta' kull tip.

Kemm il-kit kif ukoll kull aċċessorju t' ilbies li jintuza mill-qaddiefa, bħall- (imma mhux biss limitati għall-)brieret, *sweatbands*, *headbands*, eċċ, ma' jistax ikollhom fuqhom messagġi politiċi, messagġi offensivi jew xi messagġi oħra u/jew reklamar li jmur kontra l-*policies* imħaddna mill-Għaqda Regatta Nazzjonali u Qdif Iehor jew entitajiet li hija affiljati magħhom (inkluż il-Kunsill Malti għall-Isport u l-Kumitat Olimpiku Malti).

- 8.3 Kull min jirreġistra biex jieħu sehem fir-Regatta, sew jekk klabb, qaddief u/jew delegat ta' klabb, għandu jitqies li jkun aċċetta li jehles lill-klabb u lill-Ufficjali tiegħu, lill-Għaqda Regatta Nazzjonali u lill-Ufficjali u membri tagħha, lill-Gvern u lill-Kunsill Malti għall-Isport mir-responsabbiltà għal kull ħsara li tista' ssir lilu nnifsu jew lill-ingenji tiegħu jew li tista' tkun saret fuq haddiehor jew fuq ingenji oħra.
- 8.4 F'każ li r-Regatta, għal xi raġuni bħal-luttu nazzjonali, maltemp jew xi ċirkostanza oħra eċċezjonali, ma tkunx tista' ssir fid-data tagħha propja, r-regolamenti kollha kif imfissra hawn fuq għandhom japplikaw bħal li kieku r-Regatta ssir fil-jum originarjament stabbilit.
- 8.5 Kull min jirreġistra biex jieħu sehem fir-Regatta għandu joqgħod għall-kundizzjonijiet kollha nkorporati f'dawn ir-Regolamenti, għall-kodici ta' Dixxiplina tal-Għaqda Regatta Nazzjonali u Qdif Iehor, u għall-Ligijiet ta' Malta.
- 8.6 Qaddief, membru tal-kumitat u/jew klabb huwa/huma obligat/i li jidher/jidhru quddiem il-Bord tad-Dixxiplina jekk ikun imsejjaħ biex jagħmel hekk. F'każ li dan/dawn ma jidhirx/jidhrux meta jiġu msejjaħ, dan/dawn għandu/għandhom jiġi/u skwalifikat/i sakemm eventwalment jidher/jidhru quddiem l-istess Bord ta' Dixxiplina.
- 8.7 Dawn ir-regolamenti huma finali u ufficjali u qed ihassru kull regolament li mhux kompattabbli ma' dawn ir-regolamenti li qatt sar jew ġie ppublikat qabel.

It-Text ta' dawn ir-regolamenti ġie approvat illum nhar l-Erbgħa 9 ta' Marzu 2016